

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಪುಷ್ಪಪದ್ಮತಿಃ ದ್ವಾದಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಪುಷ್ಪಪದ್ಮತಿಃ ದ್ವಾದಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶೌರೇಃ ಸಂಚಾರಕಾಲೇಷು ಪುಷ್ಪವೃಷ್ಟಿದಿವಶ್ಚ್ಯುತಾ |
ಪರ್ಯವಸ್ಯತಿ ಯತ್ರೈವ ಪ್ರಪದ್ಯೇ ತಾಂ ಪದಾವನೀಂ || ೧೨.೧ ||

ದೈವತಂ ಮಮ ಜಗತ್ಪ್ರಯಾರ್ಚಿತಾ
ದಿವ್ಯದಂಪತಿವಿಹಾರಪಾದುಕಾ |
ಪಾಣಿಪಾದಕಮಲಾರ್ಪಣಾತ್ ತಯೋಃ
ಯಾ ಭಜತ್ಯನುದಿನಂ ಸಭಾಜನಂ || ೧೨.೨ ||

ತವ ರಂಗರಾಜಮಣಿಪಾದು! ನತೋ
ವಿಹಿತಾರ್ಹಣಃ ಸುರಸರಿತ್ವಯಸಾ |
ಅವತಂಸಚಂದ್ರಕಲಯಾ ಗಿರಿಶೋ
ನವಕೇತಕೀದಳಮಿವಾರ್ಪಯತಿ || ೧೨.೩ ||

ಕುಸುಮೇಷು ಸಮರ್ಪಿತೇಷು ಭಕ್ತೈಃ
ತ್ವಯಿ ರಂಗೇಶಪದಾವನಿ! ಪ್ರತೀಮಃ |
ಶರಕೋಪಮುನೇಸ್ತ್ವದೇಕನಾಮ್ನಃ
ಸುಭಗಂ ಯತ್ ಸುರಭಿತ್ವಮಸ್ಯ ನಿತ್ಯಂ || ೧೨.೪ ||

ಪದೇ ಪರಸ್ಮಿನ್ ಭುವನೇ ವಿಧಾತುಃ
ಪುಣ್ಯೈಃ ಪ್ರಸೂನೈಃ ಪುಳಿನೇ ಸರಯ್ವಾಃ |
ಮಧ್ಯೇ ಚ ಪಾದಾವನಿ! ಸಹ್ಯಸಿಂಧೋಃ
ಆಸೀಚ್ಚತುಃಸ್ಥಾನಮಿವಾರ್ಚನಂ ತೇ || ೧೨.೫ ||

ತವೈವ ರಂಗೇಶ್ವರಪಾದರಕ್ಷೇ!

ಸೌಭಾಗ್ಯಮವ್ಯಾಹತಮಾಪ್ತುಕಾಮಾಃ |

ಸುರದ್ರುಮಾಣಾಂ ಪ್ರಸವೈಃ ಸುಜಾತೈಃ

ಅಭ್ಯರ್ಚಯಂತ್ಯಪ್ಸರಸೋ ಮುಹುಸ್ತ್ವಾಂ || ೧೨.೬ ||

ನಿವೇಶಿತಾಂ ರಂಗಪತೇಃ ಪದಾಬ್ಜೇ

ಮನ್ಯೇ ಸಪರ್ಯಾಂ ಮಣಿಪಾದರಕ್ಷೇ! |

ತ್ವದರ್ಪಣಾದಾಪತಿತಾಮಪಶ್ಯತ್

ಗಾಂಡೀವಧನ್ವಾ ಗಿರಿಶೋತ್ತಮಾಂಗೇ || ೧೨.೭ ||

ಪತ್ರಾಣಿ ರಂಗನೃಪತೇರ್ಮಣಿಪಾದರಕ್ಷೇ!

ದ್ವಿತ್ರಾಣ್ಯಪಿ ತ್ವಯಿ ಸಮರ್ಪ್ಯ ವಿಭೂತಿಕಾಮಾಃ |

ಪರ್ಯಾಯಲಬ್ಧಪುರುಹೂತಪದಾಃ ಶಚೀನಾಂ

ಪತ್ರಾಂಕುರಾಣಿ ವಿಲಿಖಂತಿ ಪಯೋಧರೇಷು || ೧೨.೮ ||

ನಿರ್ವರ್ತಯಂತಿ ತವ ಯೇ ನಿಚಿತಾನಿ ಪುಷ್ಪೈಃ

ವೈಹಾರಿಕಾಣ್ಯುಪವನಾನಿ ವಸುಂಧರಾಯಾಂ |

ಕಾಲೇನ ತೇ ಕಮಲಲೋಚನಪಾದರಕ್ಷೇ!

ಕ್ರೀಡಂತಿ ನಂದನವನೇ ಕೃತಿನಃ ಪುಮಾಂಸಃ || ೧೨.೯ ||

ಅರ್ಚಂತಿ ಯೇ ಮಧುಭಿದೋ ಮಣಿಪಾದರಕ್ಷೇ!

ಭಾವಾತ್ಮಕೈರಪಿ ಪರಂ ಭವತೀಂ ಪ್ರಸೂನೈಃ |

ಮಂದಾರದಾಮಸುಭಗೈರ್ಮುಕುಟೈರಜಸ್ರಂ

ಬೃಂದಾರಕಾಃ ಸುರಭಯಂತಿ ಪದಂ ತದೀಯಂ || ೧೨.೧೦ ||

ಅಸ್ಪೃಷ್ಯದೋಷಪರಿಮರ್ಶಮಲಂಘ್ಯಮನ್ಯೈಃ

ಹಸ್ತಾಪಚೇಯಮಖಿಲಂ ಪುರುಷಾರ್ಥವರ್ಗಂ |

ಚಿತ್ರಂ ಜನಾರ್ದನಪದಾವನಿ! ಸಾಧಕಾನಾಂ

ತ್ವಯ್ಯರ್ಪಿತಾಃ ಸುಮನಸಃ ಸಹಸಾ ಫಲಂತಿ || ೧೨.೧೧ ||

ವಂದಾರುಭಿಃ ಸುರಗಣೈಸ್ತ್ವಯಿ ಸಂಪ್ರಯುಕ್ತಾ
 ಮಾಲಾ ವಿಭಾತಿ ಮಧುಸೂದನಪಾದರಕ್ಷೇ!
 ವಿಕ್ರಾಂತವಿಷ್ಣುಪದಸಂಶ್ರಯಬದ್ಧಸಖ್ಯಾ
 ಭಾಗೀರಥೀವ ಪರಿರಂಭಣಕಾಜ್ಞೇ ತೇ || ೧೨.೧೨ ||

ಯೇ ನಾಮ ರಂಗನೃಪತೇರ್ಮಣಿಪಾದುಕೇ! ತ್ವಾಂ
 ಅಭ್ಯರ್ಚಯಂತಿ ಕಮಲೈರಧಿಕರ್ತುಕಾಮಾಃ |
 ಆರೋಪಯತ್ಯವಹಿತಾ ನಿಯತಿಃ ಕ್ರಮಾತ್ತಾನ್
 ಕಲ್ಪಾಂತರೀಯಕಮಲಾಸನಪತ್ರಿಕಾಸು || ೧೨.೧೩ ||

ತ್ವಯ್ಯರ್ಪಿತಾನಿ ಮನುಜೈರ್ಮಣಿಪಾದರಕ್ಷೇ!
 ದೂರ್ವಾಂಕುರಾಣಿ ಸುಲಭಾನ್ಯಥವಾ ತುಲಸ್ಯಃ |
 ಸಾರಾಧಿಕಾಃ ಸಪದಿ ರಂಗನರೇಂದ್ರಶಕ್ತ್ಯಾ
 ಸಂಸಾರನಾಗದಮನೌಷಧಯೋ ಭವಂತಿ || ೧೨.೧೪ ||

ಆರಾಧ್ಯ ನೂನಮಸುರಾರ್ದನಪಾದುಕೇ! ತ್ವಾಂ
 ಆಮುಷ್ಮಿಕಾಯ ವಿಭವಾಯ ಸಹಸ್ರಪತ್ರೈಃ |
 ಮನ್ವಂತರೇಷು ಪರಿವರ್ತಿಷು ದೇವಿ! ಮರ್ತ್ಯಾಃ
 ಪರ್ಯಾಯತಃ ಪರಿಣಮಂತಿ ಸಹಸ್ರನೇತ್ರಾಃ || ೧೨.೧೫ ||

ಧನ್ಯೈಸ್ತ್ವಯಿ ತ್ರಿದಶರಕ್ಷಕಪಾದರಕ್ಷೇ!
 ಪುಷ್ಪಾಣಿ ಕಾಂಚನಮಯಾನಿ ಸಮರ್ಪಿತಾನಿ |
 ವಿಸ್ರಂಸಿನಾ ವಿನಮತೋ ಗಿರಿಶೋತ್ತಮಾಂಗಾತ್
 ಆರಗ್ವಧೇನ ಮಿಲಿತಾನ್ಯಪೃಥಗ್ಭವಂತಿ || ೧೨.೧೬ ||

ವಿಶ್ಲೋಪಸರ್ಗಶಮನಂ ತ್ವಯಿ ಮನ್ಯಮಾನ್ಯೈಃ
 ವೈಮಾನಿಕೈಃ ಪ್ರಣಿಹಿತಂ ಮಣಿಪಾದರಕ್ಷೇ!
 ಪದ್ಮಾಸಹಾಯಪದಪದ್ಮನಖಾರ್ಚಿಷಸ್ತೇ
 ಪುಷ್ಪೋಪಹಾರವಿಭವಂ ಪುನರುಕ್ತಯಂತಿ || ೧೨.೧೭ ||

ನಾಕೌಕಸಾಂ ಶಮಯಿತುಂ ಪರಿಪಂಧಿವರ್ಗಾನ್

ನಾಥೇ ಪದಂ ತ್ವಯಿ ನಿವೇಶಯಿತುಂ ಪ್ರವೃತ್ತೇ |
ತ್ವತ್ಸಂಶ್ರಿತಾಂ ವಿಜಹತಸ್ತುಳಸೀಂ ವಮಂತಿ
ಪ್ರಸ್ಥಾನಕಾಹಳರವಾನ್ ಪ್ರಥಮಂ ದ್ವಿರೇಘಾಃ || ೧೨.೧೮ ||

ರಂಗೇಶಪಾದಪರಿಭೋಗಸುಜಾತಗಂಧಾಂ

ಸಂಪ್ರಾಪ್ಯ ದೇವಿ! ಭವತೀಂ ಸಹ ದಿವ್ಯಪುಷ್ಪೈಃ |
ನಿತ್ಯೋಪದರ್ಶಿತರಸಂ ನ ಕಿಲಾದ್ರಿಯಂತೇ
ನಾಭೀಸರೋಜಮಪಿ ನಂದನಚಂಚರೀಕಾಃ || ೧೨.೧೯ ||

ಪ್ರಾಗೇವ ಕಾಂಚನಪದಾವನಿ! ಪುಷ್ಪವರ್ಷಾತ್

ಸಂವರ್ತಿತೇ ಶಮಿತದೈತ್ಯಭಯೈಃ ಸುರೇಂದ್ರೈಃ |
ಪದ್ಮೇಕ್ಷಣಸ್ಯ ಪದಪದ್ಮನಿವೇಶಲಾಭೇ
ಪುಷ್ಪಾಭಿಷೇಕಮುಚಿತಂ ಪ್ರತಿಪದ್ಯಸೇ ತ್ವಂ || ೧೨.೨೦ ||

ದಿಶಿ ದಿಶಿ ಮುನಿಪತ್ನೋ ದಂಡಕಾರಣ್ಯಭಾಗೇ

ನ ಜಹತಿ ಬಹುಮಾನಾನೂನಮದ್ಯಾಪಿ ಮೂಲಂ |
ರಘುಪತಿಪದರಕ್ಷೇ! ತ್ವತ್ಪರಿಷ್ಕಾರಹೇತೋಃ
ಅಪಚಿತಕುಸುಮಾನಾಮಾಶ್ರಮಾನೋಕಹಾನಾಂ || ೧೨.೨೧ ||

ಘಟಯಸಿ ಪರಿಪೂರ್ಣಾನ್ ಕೃಷ್ಣಮೇಘಪ್ರಚಾರೇ

ಕೃತಿಭಿರುಪಹಿತೈಸ್ತ್ವಂ ಕೇತಕೀಗರ್ಭಪಾತ್ರೈಃ |
ವರತನುಪರಿಣಾಮಾತ್ ವಾಮತಃ ಶ್ಯಾಮಳಾನಾಂ
ಪ್ರಣತಿಸಮಯಲಗ್ನಾ ಪಾದುಕೇ! ಮೌಳಿಚಂದ್ರಾನ್ || ೧೨.೨೨ ||

ಪರಿಚರಣನಿಯುಕ್ತೈಃ ಪಾದುಕೇ! ರಂಗಭರ್ತುಃ

ಪವನತನಯಮುಖೈರರ್ಪಿತಾಂ ತ್ವತ್ಸಮೀಪೇ |
ವಿನತವಿಧಿಮುಖೇಭ್ಯೋ ನಿರ್ವಿಶೇಷಾಂ ದ್ವಿರೇಘಾಃ
ಕಥಮಪಿ ವಿಭಜಂತೇ ಕಾಂಚನೀಂ ಪದ್ಮಪಂಕ್ತಿಂ || ೧೨.೨೩ ||

ವಿಧಿಶಿವಪುರುಹೂತಸ್ಪರ್ಶಿತೈರ್ದಿವ್ಯಪುಷ್ಪೈಃ
 ತ್ವಯಿ ಸಹ ನಿಪತಂತಸ್ತತ್ತದುದ್ಯಾನಭೃಂಗಾಃ |
 ಮಧುರಿಪುಪದರಕ್ಷೇ! ಮಂಜುಭಿಃ ಸ್ವೈರ್ನಿನಾದೈಃ
 ಅವಿದಿತಪರಮಾರ್ಥಾನ್ ನೂನಮಧ್ಯಾಪಯಂತಿ || ೧೨.೨೪ ||

ಪ್ರಶಮಯತಿ ಜನಾನಾಂ ಸಂಜ್ವರಂ ರಂಗಭರ್ತುಃ
 ಪರಿಸರಚಲಿತಾನಾಂ ಪಾದುಕೇ! ಚಾಮರಾಣಾಂ |
 ಅನುದಿನಮುಪಯಾತೈರುತ್ಥಿತಂ ದಿವ್ಯಪುಷ್ಪೈಃ
 ನಿಗಮಪರಿಮಳಂ ತೇ ನಿರ್ವಿಶನ್ ಗಂಧವಾಹಃ || ೧೨.೨೫ ||

ಅಖಿಲಭುವನರಕ್ಷಾನಾಟಿಕಾಂ ದರ್ಶಯಿಷ್ಯನ್
 ಅನಿಮಿಷತರುಪುಷ್ಪೈರರ್ಚಿತೇ ರಂಗಮಧ್ಯೇ |
 ಅಭಿನಯಮನುರೂಪಂ ಶಿಕ್ಷಯತ್ಯಾತ್ಮನಾ ತ್ವಾಂ
 ಪ್ರಥಮವಿಹಿತಲಾಸ್ಯಃ ಪಾದುಕೇ! ರಂಗನಾಥಃ || ೧೨.೨೬ ||

ಅಗಳಿತನಿಜರಾಗಾಂ ದೇವಿ! ವಿಷ್ಣೋಃ ಪದಂ ತತ್
 ತ್ರಿಭುವನಮಹನೀಯಾಂ ಪ್ರಾಪ್ಯ ಸಂಧ್ಯಾಮಿವ ತ್ವಾಂ |
 ಭವತಿ ವಿಬುಧಮುಕ್ತೈಃ ಸ್ಪಷ್ಟತಾರಾನುಷಂಗಂ
 ಪರಿಸರಪತಿತ್ಯೈಸ್ತೇ ಪಾರಿಜಾತಪ್ರಸೂನೈಃ || ೧೨.೨೭ ||

ವ್ಯಂಜಂತೈತೇ ವಿಭವಮನಘಂ ರಂಜಯಂತಃ ಶ್ರುತೀನಃ
 ಪ್ರಾಧ್ವಂ ರಂಗಕ್ಷಿತಿಪತಿಪದಂ ಪಾದುಕೇ! ಧಾರಯಂತ್ಯಾಃ |
 ನಾದೈರಂತರ್ನಿಹಿತನಿಗಮೈರ್ನಂದನೋದ್ಯಾನಭೃಂಗಾಃ
 ದಿವ್ಯೈಃ ಪುಷ್ಪೈಃ ಸ್ನಹಿತವಪುಷೋ ದೇವಿ! ಸೌಸ್ನಾತಿಕಾಸ್ತೇ || ೧೨.೨೮ ||

ಕಿಂ ಪುಷ್ಪೈಸ್ತುಳಸೀದಳೈರಪಿ ಕೃತಂ ದೂರ್ವಾಽಪಿ ದೂರೇ ಸ್ಥಿತಾ
 ತ್ವತ್ಪೂಜಾಸು ಮುಕುಂದಪಾದು! ಕೃಪಯಾ ತ್ವಂ ಕಾಮಧೇನುಃ ಸತಾಂ |
 ಪ್ರತ್ಯಗ್ರಾಹ್ಯತದರ್ಭಪಲ್ಲವಲವಗ್ರಾಸಾಭಿಲಾಷೋನ್ಮುಖೀ
 ಧೇನುಸ್ತಿಷ್ಠತು ಸಾ ವಸಿಷ್ಠಭವನದ್ವಾರೋಪಕಂಠಸ್ಥಲೇ || ೧೨.೨೯ ||

ಚೂಡಾರಗ್ಧರಜಸಾ ಚೂರ್ಣಸ್ನಪನಂ ವಿಧಾಯ ತೇ ಪೂರ್ವಂ |
ರಂಗೇಶಪಾದುಕೇ! ತ್ವಾಮಭಿಷಿಂಚತಿ ವಸೌಳಿಗಂಗಯಾ ಶಂಭುಃ || ೧೨.೩೦ ||

|| ಇತಿ ಶ್ರೀಪಾದುಕಾಸಹಸ್ರೇ ಪುಷ್ಪಪದ್ಧತಿಃ ದ್ವಾದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||